



राजभवन सूचना परिसर, उत्तराखण्ड
प्रेसविज्ञप्ति

राज्यपाल ने किया सितारगंज स्थित खुली जेल का दौरा

देहरादून 27 फरवरी, 2012 :-

उत्तराखण्ड की राज्यपाल श्रीमती मार्ग्रेट आल्वा ने आज उधमसिंह नगर जनपद के सितारगंज स्थित सम्पूर्णानंद शिविर कारागार (खुली जेल) तथा नवनिर्मित केन्द्रीय कारागार का भ्रमण किया। राज्यपाल ने कारागार में भ्रमण के दौरान वहां निरूद्ध कैदियों से वार्ता करके उन्हें मिल रही चिकित्सा, भोजन तथा परिजनों से मिलने की अनुमति आदि सुविधाओं का जायजा लिया। 14 वर्ष से अधिक अवधि की सजा काट चुके कैदियों द्वारा राज्यपाल से रिहाई की गुहार किये जाने पर राज्यपाल ने कहा कि वे यथाशीघ्र सभी कारागारों का भ्रमण पूर्ण करने के बाद संबंधित अधिकारियों से बैठक करके रिहाई के लिए पात्र कैदियों की रिहाई पर विचार करेंगी।

राज्यपाल ने मौके पर उपस्थित महानिरीक्षक कारागार श्री भाष्करानन्द जोशी को आदेशित किया कि वे उत्तर प्रदेश में निरूद्ध कैदियों की विस्तृत विवरण सहित सूची प्रस्तुत करें। उन्होंने कहा कि वे स्वयं उन कैदियों के हितों के संदर्भ में उत्तर प्रदेश के राज्यपाल से आवश्यक वार्ता करेंगी। राज्यपाल ने जेल परिसर के निरीक्षण के दौरान कैदियों द्वारा निर्मित उत्पाद भी देखे। निरीक्षण के दौरान राज्यपाल ने निर्देश दिये कि विस्तृत भू-भाग वाले इस खुली जेल में महिला जेल बनाने तथा उन्नत कृषि कार्य के लिए अच्छे प्रस्ताव तैयार कर प्रस्तुत करें। राज्यपाल से कैदियों के परिजनों ने भी मुलाकात की।

राज्यपाल के भ्रमण के दौरान प्रमुख सचिव राज्यपाल श्री अशोक, प्रमुख सचिव गृह श्री उत्पल कुमार सिंह, जिलाधिकारी श्री पी.एस.जंगपांगी, परिसहाय श्री बरिन्दरजीत सिंह सहित अनेक वरिष्ठ अधिकारी उपस्थित थे।

-----0-----